

## हिन्दी प्रादेशिक समाचार

### आकाशवाणी चंडीगढ़

(तिथि 04 सितम्बर 2024, समय 1810 (10 मिनट))

- प्रधानमंत्री नरेन्द्र मोदी ने गुरु ग्रंथ साहिब के प्रकाशपर्व पर देशवासियों को बधाई दी और कहा कि श्री गुरु ग्रंथ साहिब की शिक्षाएं लाखों लोगों को दूसरों की सेवा करने के लिए प्रेरित करती हैं।
- केंद्रीय विधि एवं न्याय मंत्री अर्जुन राम मेघवाल ने नये नोटरी पोर्टल का शुभारंभ किया।
- भारतीय जनता पार्टी के प्रदेशाध्यक्ष मोहन लाल बड़ौली ने कहा है कि हरियाणा विधानसभा चुनाव में उम्मीदवारों को लेकर राष्ट्रीय नेतृत्व का फैसला सर्वमान्य होगा।
- अखिल भारतीय कांग्रेस समिति की महासचिव कुमारी सैलजा ने कहा कि पार्टी आलाकमान 36 बिरादरी में से किसी को भी मुख्यमंत्री बना सकता है।
- जननायक जनता पार्टी और आजाद समाज पार्टी ने उम्मीदवारों की पहली सूची जारी की।

.....  
प्रधानमंत्री नरेन्द्र मोदी ने गुरु ग्रंथ साहिब के प्रकाश पर्व के अवसर पर देशवासियों को बधाई दी है। एक सोशल मीडिया पोस्ट में प्रधानमंत्री ने कहा कि श्री गुरु ग्रंथ साहिब की शिक्षाएं विश्व में लाखों लोगों को दूसरों की सेवा करने के लिए प्रेरित करती हैं। उन्होंने कहा कि ये समाज में भाईचारे और सद्भाव की भावना को भी बढ़ावा देती हैं। प्रधानमंत्री ने आशा व्यक्त कि श्रीगुरु ग्रंथ साहिब की शिक्षाएं दुनिया को बेहतर बनाने के प्रयासों में लोगों का मार्गदर्शन करती रहेंगी।  
.....

केंद्रीय कानून एवं न्याय मंत्री अर्जुन राम मेघवाल ने नई दिल्ली में नया नोटरी पोर्टल का शुभारंभ किया। इस अवसर पर श्री मेघवाल ने डिजिटल इंडिया के लक्ष्य की दिशा में समर्पित नोटरी पोर्टल के शुभारंभ की सराहना की। उन्होंने कहा कि यह पेपरलेस, पेसलेस और कुशल प्रणाली प्रदान करने के लिए एक महत्वपूर्ण कदम है। श्री मेघवाल ने कहा कि यह पोर्टल उपयोगकर्ता के अनुकूल बनाया गया है साथ ही इससे नोटरी और जनता को मदद मिलेगी। नोटरी पोर्टल आवेदन जमा करने, प्रैक्टिस प्रमाणपत्र जारी व उसका नवीनीकरण करने, प्रैक्टिस क्षेत्र में बदलाव और वार्षिक रिटर्न जमा करने जैसी विभिन्न सेवाओं के लिए नोटरी और सरकार के बीच

एक ऑनलाइन इंटरफ़ेस प्रदान करता है। इस पर ऑनलाइन आवेदन जमा कर सकते हैं और अपने डिजिटल खतों से डिजिटल रूप से हस्ताक्षरित प्रैक्टिस प्रमाण पत्र डाउनलोड कर सकते हैं।

राज्यसभा के सभापति जगदीप धनखड़ ने आज संसद भवन में राज्यसभा के नवनिर्वाचित सदस्यों को शपथ दिलाई। इनमें हरियाणा से किरण चौधरी सहित भारतीय जनता पार्टी के तीन सांसद शामिल हैं। तेलंगाना का प्रतिनिधित्व करने वाले भारतीय राष्ट्रीय कांग्रेस के डॉ. अभिषेक मनु सिंघवी ने भी आज शपथ ली।

भारतीय जनता पार्टी के प्रदेशाध्यक्ष मोहन लाल बड़ौली ने कहा है कि पार्टी आज कल में हरियाणा विधानसभा चुनाव के लिए उम्मीदवारों की सूची जारी कर सकती है। आज पत्रकारों से बातचीत में श्री बड़ौली ने कहा कि यह राष्ट्रीय नेतृत्व के ध्यान में है कि कल से हरियाणा में नामांकन प्रक्रिया शुरू हो रही है। उन्होंने कहा कि सभी 90 सीटों के लिए नामों पर चर्चा हुई है। मुख्यमंत्री द्वारा करनाल से चुनाव लड़ने का जिक्र करने बारे पूछे एक सवाल के जवाब में उन्होंने कहा कि चुनाव समिति की बैठक के बाद जो भी निर्णय होगा वो अंतिम होगा। पार्टी कार्यकर्ता, जनता, समाज और जीत की संभावनाओं को देखते हुए सभी को सम्मान देते हुए तय करेगी कि किसको कहां से चुनाव लड़ना है। परिवारवाद को लेकर पूछे एक प्रश्न के उत्तर में श्री बड़ौली ने कहा कि टिकट मांगना सबका अधिकार है लेकिन राष्ट्रीय नेतृत्व का फैसला सर्व मान्य होगा। उनकी चुनाव न लड़ने की घोषणा पर बी.जे.पी प्रदेशाध्यक्ष ने कहा कि उन्होंने अपनी बात पार्टी नेतृत्व के सामने रखी है और उनकी सीट भारतीय जनता पार्टी की मजबूत सीट है। पहलवान बजरंग पुनिया के कांग्रेस की टिकट पर चुनाव लड़ने की संभावनाओं पर श्री बड़ौली ने कहा: -

उन्होंने कहा कि राजनीति में आने के लिए दल का चुनाव व्यक्ति अपने विवेक के अनुसार करता है। गोपाल कांडा की सीट को लेकर आई खबरों पर श्री बड़ौली ने कहा कि इसको लेकर फैसला पार्टी नेतृत्व करेगा। रणजीत सिंह चौटाला की नाराज़गी बारे पूछे जाने पर उन्होंने कहा कि रणजीत चौटाला ने मीडिया में कहा है कि वो नाराज़ नहीं हैं। पार्टी ने उन्हें पूरा मान-सम्मान दिया है। चुनावी मुद्दों पर श्री बड़ौली ने कहा कि सरकार ने शिक्षा, स्वास्थ्य, सड़क, रोजगार और विकास के लिए काम किया है। चुनाव में यही मुद्दे रहेंगे। रोजगार को लेकर पूछे एक प्रश्न के उत्तर में श्री बड़ौली ने कहा कि राज्य सरकार ने एक लाख, 47 हजार युवाओं को रोजगार दिया है और एक लाख, 20 हजार कच्चे कर्मचारियों को पक्का किया है। उन्होंने कहा कि: -

.....  
अखिल भारतीय कांग्रेस समिति की महासचिव एवं सिरसा से सांसद कुमारी सैलजा ने कहा कि मुख्यमंत्री और टिकट वितरण में आखिरी पैसला पार्टी आलाकमान को करना है। मीडिया से बातचीत में उन्होंने कहा कि पार्टी आलाकमान 36 बिरादरी में से किसी को भी मुख्यमंत्री बना सकता है और वह अनुसूचित जाति वर्ग से भी हो सकता है। कुमारी सैलजा ने कहा कि उन्होंने विधानसभा चुनाव लड़ने की इच्छा जाहिर की है, लेकिन पैसला आलाकमान को करना है। उन्होंने कहा कि केंद्रीय चुनाव समिति सब बातों पर गौर कर रही है। राज्य की सभी 90 सीटों पर गहरे मंथन के बाद ही पैसला होगा। कुमारी सैलजा ने भारतीय जनता पार्टी पर कई हमले किए। उन्होंने कहा कि चुनाव को लेकर कांग्रेस पूरी तरह से तैयार है, एकजुट है, जनता ने भी कांग्रेस को सत्ता में लाने की पूरी तैयारी कर ली है।  
.....

जननायक जनता पार्टी और आजाद समाज पार्टी गठबंधन ने आज उम्मीदवारों की प्रथम सूची जारी की। पहली सूची में 19 उम्मीदवारों का ऐलान किया गया है। गठबंधन द्वारा जारी संयुक्त सूची के अनुसार जननायक जनता पार्टी ने उचाना से पूर्व उप मुख्यमंत्री दुष्यंत चौटाला, डबवाली से दिग्विजय चौटाला, जुलाना से अमरजीत पांडा दादरी से राजदीप षोण्ट को चुनाव मैदान में उतारा है। जबकि गोहाना से कुलदीप मलिक बावल से रामेश्वर दयाल, मुलाना से डॉ रविंद्र धीन, रादौर से राजकुमार बुबका और गुहला से कृष्ण बाजीगर को उम्मीदवार बनाया गया है। जींद से इंजीनियर धर्मपाल प्रजापत, नलवा से विरेंद्र चौधरी, तोशाम से राजेश भारद्वाज बेरी से सरपंच सुनील दुजाना, अटेली से आयुषी अभिमन्यु राव एवं होडल से सतवीर तंवर चुनाव लड़ेंगे। वहीं आजाद समाज पार्टी (कांशीराम) ने सौरा से सोहेल, जगाधरी से डॉ अशोक कश्यप सोहना से विनेश गुर्जर और पलवल से हरिता बेंसलाको टिकट दी है।  
.....

रीदाबाद जिला प्रशासन ने चुनाव से पहले शराब तस्करी के खिलाफ बड़ी कार्रवाई की है। जिला निर्वाचन अधिकारी और उपायुक्त विक्रम सिंह ने बताया कि आदर्श आचार संहिता लागू होने के बाद से जांच के दौरान जिला प्रशासन ने देसी शराब की 5,299 बोतलें और अंग्रेजी शराब की 133 बोतलें जब्त की हैं। जब्त की गई शराब की कुल मात्रा 3,994 लीटर है, जिसका बाजार मूल्य 14,61,106 रुपए है। जिला निर्वाचन अधिकारी ने कहा कि अवैध शराब की तस्करी के खिलाफ कार्रवाई लगातार जारी रहेगी ताकि चुनाव निष्पक्ष ांग से शांति से सम्पन्न हों। उन्होंने बताया कि आबकारी विभाग द्वारा जिले में विभिन्न स्थानों पर नाके लगाकर जांच अभियान चलाया जा रहा है।  
.....

पंचकूला के रायपुर रानी खंड के गांव जासपुर, ककराली के निकट एक ईट भट्ठे की दीवार गिरने से 3 मासूम बच्चों की मौत हो गई। हमारी संवाददाता ने बताया है कि

भारी बारिश की वजह से दीवार गिरने से यह हादसा हुआ है। दीवार के नीचे दबे चार बच्चों को पंचकूला के नागरिक अस्पताल लाया गया। दो बच्चों की अस्पताल पहुँचने से पहले ही मृत्यु हो गई जबकि एक की मौत प्राथमिक उपचार के दौरान हुई । बच्चों के शवों को रायपुर रानी के अस्पताल के शवगृह में रखवा दिया गया है।

.....  
पंचकूला के मौली स्थित जवाहर नवोदय विद्यालय की छठी कक्षा में प्रवेश के लिए ऑनलाइन आवेदन आमंत्रित किए गए हैं।जवाहर नवोदय विद्यालय मौली के प्राचार्य रूप चंद ने बताया कि आवेदन करने की अंतिम तिथि 16 सितंबर तय की गई है। उन्होंने बताया कि पंचकूला के जो छात्र वर्तमान सत्र 2024-25 में सरकारी अथवा सरकार द्वारा मान्यता प्राप्त विद्यालय की पांचवी कक्षा में अध्ययनरत है और उन का जन्म एक मई 2013 से 31 जुलाई 2015 के मध्य हुआ है , वह नि शुल्क आवेदन कर सकते हैं। परीक्षा अगले वर्ष 18 जनवरी को होगी।